





आर्थिक बर्ष २०७५/७६
को नीति तथा कार्यक्रम र बजेट बक्तव्य




सिमकोट गाँउपालिका
सिमकोट, हुम्ला
२०७५

गाँउसभाको बैठकमा २०७५ साल असार १० गते आइतबार सिमकोट गाँउपालिकाका
उपाध्यक्ष श्री बली रावत ज्यूले प्रस्तुत गर्नुभएको



आर्थिक बर्ष २०७५/७६ को नीति तथा कार्यक्रम र बजेट बक्तव्य



सिमकोट गाँउपालिका
सिमकोट हुम्ला
२०७५

माननीय सभाध्यक्ष ज्यू ,
गाँउसभाका सदस्य ज्यूहरु,
उपस्थित महानुभावहरु,
पत्रकार साथीहरु,

सिमकोटबासी दाजुभाई तथा दिदिबैनीहरु,

१.सर्वप्रथम यस सिमकोट गाँउपालिकाको दोस्रो बजेट बक्तव्यको अवसरमा पहिलो आ.ब.२०७४/७५ को बजेट नीति तथा कार्यक्रम सफल कार्यान्वयनमा भुमिका खेल्नुहुने सम्बन्धित सबै पक्षहरु प्रति हार्दिक आभार व्यक्त गर्दछु । हुम्ला जिल्ला र सिमकोट गाँउपालिकाभित्रका स्थानिय तथा राष्ट्रिय सञ्चार माध्यम पत्रपत्रिकाहरुलाई गाँउपालिकाको गतिविधीमाथी चासो राखी कलम चलाइदिनुभएकोमा विशेष हार्दिक आभार व्यक्त गर्दछु । साथै नेपालको विभिन्न चरणका लोकतान्त्रिक आन्दोलनमा आफ्नो जिवन अर्पण गर्नुहुने सम्पूर्ण सहिदहरु प्रति भावपूर्ण श्रद्धान्जली अर्पण गर्दछु । सिमकोट गाँउपालिकाले प्रस्तावित नीति तथा कार्यक्रम र बजेट तर्जुमा गर्दा मुलतःनेपालको संविधानको अनुसुची ८ र ९ मा उल्लिखित स्थानिय तहको एकल तथा साझा अधिकार सुचि,आर्थिक अधिकार, आर्थिक, सामाजिक विकास, प्राकृतिक श्रोतको उपयोग नीति, वातावरण संरक्षण सम्बन्धी नीतिहरु, संघिय सरकार र प्रदेश सरकारले अवलम्बन गरेका आर्थिक तथा वित्तिय नीतिहरु, स्थानिय शासन संचालन ऐनका प्रावधानहरु, विकासका समसामयिक मुद्दाहरु जस्तै सामाजिक संरक्षण, दिगो विकास, जलवायु परिवर्तन र विपद व्यवस्थापन, खाद्य तथा पोषण सुरक्षा, लैङ्गिक सशक्तिकरण तथा समावेशी विकास, बालमैत्री स्थानिय शासन, वातावरणमैत्री स्थानिय शासन, खुल्ला दिसामुक्त तथा पुर्ण सरसफाई, उर्जासंकट लगायतका अन्तर सम्बन्धित विषयहरु, स्थानिय तहले देखेका विविध विषयहरु, अर्थ मन्त्रालय, संघिय मामिला तथा सामान्य प्रशासन मन्त्रालय, प्रदेश मन्त्रालयहरु र अन्यबाट प्राप्त मार्गदर्शन , सरकारी गैर सरकारी संस्था तथा निकायहरुको प्राप्त विवरण र संघिय र प्रदेश सरकारले प्रदान गरेको बजेट सिलिङ, सहभागितामुलक योजना तर्जुमा अनुरूप बस्ती/टोल स्तरबाट छनौट गरिएका आयोजना/ कार्यक्रम, वडा स्तरीय आयोजना/कार्यक्रमहरुको प्राथमिकरण र बजेटसंग सम्बन्धित विभिन्न समितिहरुको प्रतिवेदन समेतको आधार

मानी गाँउ कार्यपालिका बाट स्वीकृत गरी सार्वजनिकरणका लागि यो गरिमामय गाँउ सभामा आगामी आ.ब.२०७५/७६ को नीति तथा कार्यक्रम र बजेट प्रस्तुत गरेको छु ।

प्राकृतिक सौन्दर्यता, सास्कृतिक विविधता, मेहनती र परिश्रमी जनता , भौगोलिक विशिष्टता र सुन्दरता यस गाँउपालिका र समग्र हुम्लोकै सम्पतिको रूपमा रहेको छ । कृषि तथा औषधिजन्य जडिबुटीहरू, पर्यटन, जलविद्युत आदि जस्ता विषयमा प्रचुर संभावना बोकेको सिमकोट गाँउपालिकामा दिगो र समुचित परिचालनको अभावमा अपेक्षित रूपमा सामाजिक सास्कृतिक आर्थिक विकास हुन सकेको छैन । यद्यपि उपलब्ध स्रोत, साधन र समयको प्रभावकारी प्रयोग गर्दै सकारात्मक सोच, दृढ संकल्प र सामुहिक ईच्छाशक्तिका साथ विकसित र समृद्ध सिमकोट गाँउपालिका निर्माण गर्न लागिपर्नु हामी सबैको दायित्व हो ।

माननीय सभाध्यक्ष ज्यू ,सदस्य ज्यूहरू तथा उपस्थित महानुभावहरू, बजेट तथा कार्यक्रमको उद्देश्य र मुख्य मुख्य नीतिहरू अब म संक्षेपमा प्रस्तुत गर्न चाहन्छु ।

२. बजेटको प्रमुख उद्देश्य:-

आ.ब.२०७५/७६ को यस सिमकोट गाँउपालिकाको योजनाको प्रमुख उद्देश्य आर्थिक, सामाजिक, सास्कृतिक रूपान्तरण गर्दै पूर्वाधारहरूको विकास गरी यस गाँउपालिकालाई अब एक बर्ष भित्रै नगरपालिकाको मापदण्डमा स्तरोन्नती गर्न योगदान पुर्याउनु रहेको छ ।

यसका लागि कृषि पर्यटन जडिबुटी र जलश्रोतको समुचित प्रयोग गरी सडक, शिक्षा, स्वास्थ्य र संचारका क्षेत्रमा प्रभावकारी कार्यक्रम बनाई बजेटको सहि परिचालन गर्नु रहेको छ ।

३.मुख्य नीतिहरु

- सिमकोट गाँउपालिकाको केन्द्रदेखि सबै वडाहरुसम्म मोटरबाटो निर्माणलाई उच्च प्राथमिकताका साथ अगाडी बढाईने छ । साथै सडक सञ्जाल निर्माण गर्न संघ र प्रदेश सँग सहकार्य गरिनेछ ।
- सिमकोट गाँउपालिकालाई अब एक बर्षभित्र नगरपालिका घोषणा गर्न आवश्यक पूर्वाधारहरुको विकास गरिने छ ।
- स्वच्छ , सफा, सिसा र प्लास्टिक रहित सिमकोट गाँउपालिका निर्माण गर्नको लागि खानेपानी सरसफाई र फोहरमैला व्यवस्थापनमा विशेष जोड दिइनेछ । सुन्दर र समृद्ध गाँउपालिकाको रूपमा विकास गर्न विभिन्न कार्यक्रमहरु संचालन गरिनेछ ।
- पर्यटन उद्योगको उच्च संभावना भएको हुँदा पर्यटन पूर्वाधार विकासमा थप प्राथमिकता दिइनेछ ।
- दिगो अर्थतन्त्रका लागि कृषि सुधार कार्यक्रमहरु संचालन गरी एक घर एक बगैँचा नीतिलाई अनुशरण गरिनेछ । पशुपालन र जडिबुटीजन्य उत्पादनका लागि प्राथमिकतामा राखिनेछ । साथै जडिबुटी संकलनका लागि न्यायिक नियमन गरिनेछ ।
- सिमकोट गाँउपालिका भित्र ठुला मझौला तथा लघु जलविद्युत आयोजनाहरुको संभाव्यता गराई संघिय सरकार, प्रान्त सरकार तथा अन्य विकास साझेदारहरुसंग निर्माणका लागि सहकार्य समन्वय र अनुरोध गरिनेछ ।
- समता, समानता र सशक्तिकरणको नितिलाई अबलम्बन गर्दै बालमैत्री, अपाङ्गमैत्री, लैङ्गिक मैत्री तथा छुवाछुतमुक्त गाँउपालिका निर्माणका लागि पूर्वाधार विकास तथा विभिन्न कार्यक्रमहरु संचालन गरिनेछ ।
- आधुनिक संचार प्रविधिको विकास र विस्तारमा जोड दिइ प्रविधिमैत्री सेवा प्रवाह गरिनेछ ।
- गाँउपालिकामा हुन सक्ने भोकमरी तथा खाद्य संकटलाई मध्यनजर गर्दै तात्कालिन तथा दिर्घकालिन राहत तथा खाद्य सुरक्षाका लागि नेपाल सरकार र दातृ निकायहरुसग अनुरोध गरिनेछ ।

४.आ.व.२०७५/७६को लागि श्रोत साधनहरूको अनुमान,तिनका माध्यमहरू र संकलनका रणनीतिहरू

सिमकोट गाँउपालिकाले संघिय सरकार,प्रदेश सरकार र अन्यबाट प्राप्त मार्गदर्शन, सरकारी गैर सरकारी संस्था तथा निकायहरूको प्राप्त विवरण र बजेट सिलिडका आधारमा श्रोत अनुमान तथा बजेट सीमा निर्धारण समितिको प्रतिवेदनको आधारमा श्रोत साधनको अनुमान र खर्चको विस्तृत विवरण तयार गरिएको छ । (अनुसूचीहरूमा राखिएको छ)

५.यसैगरी अब म आ.व २०७५/२०७६ को लागि विषयगत विकास नीति उदेश्य र प्राथमिकताहरु प्रस्तुत गर्न चाहन्छु ।

१.आर्थिक विकास

कृषि

- सिमकोट गाँउपालिकाको प्रख्यात बालीहरु स्याउ, ओखर, केरा, सिमी, फापर, मह, चिनो, कागुना, आलु लगायतका फलफुल तथा तरकारी औषधिजन्य जडिबुटीहरुको उत्पादन बृद्धि गर्न विभिन्न कार्यक्रमहरु संचालन गरिनेछ ।
- उन्नत जातको पशुपालनका लागि नश्व सुधार तथा कृतिम गर्भाधारण कार्यक्रममा जोड दिदै बाखा भेडा च्याङग्रापालन मौरीपालन तथा माछापालन व्यवसायलाई प्रोत्साहन गरिनेछ ।

उद्योग तथा वाणिज्य

- स्थानिय जडिबुटी तथा कृषि उत्पादनमा आधारित साना तथा घरेलु उद्योगहरुको विकासलाई प्राथमिकता दिइनेछ ।
- स्थानिय उत्पादनमा आधारित सामानहरुको बजार सुनिश्चित गर्न पहल गरिनेछ । साथै स्थानिय उत्पादन प्रयोगमा जोड दिइनेछ ।

पर्यटन

- गाँउपालिकाका सम्भाव्य पर्यटकिय स्थलहरुको पहिचान, संभाव्यता अध्ययन, वृत्तचित्र निर्माण तथा विकास गरी आन्तरिक तथा वाह्य पर्यटन प्रवर्द्धन गरिनेछ ।
- पर्यटकिय गन्तव्यको रुपमा रहेको मानसरोवर कैलाश दर्शनमा आउने पर्यटकहरुको ट्रान्जिट स्थल सिमकोट गाँउपालिका रहेको हुदाँ ती पर्यटकहरुको यस गाँउपालिकामा बसाई लम्ब्याउन गाँउपालिका भित्रका पर्यटकिय स्थलहरु खार्पुनाथ मन्दिर, शिव मन्दिर, रलिङ तिर्थ, पञ्चमुखी हिमाल, दुधेदह, लडे दह लगायतको थप विकास, विस्तार र सुधारमा विशेष ध्यान दिइनेछ । साथै प्रचार प्रसारमा जोड दिइनेछ ।

सहकारी तथा वित्तिय क्षेत्र

- सामुहिक सहकारी तथा वित्तिय क्षेत्र प्रवर्द्धनमा विशेष ध्यान दिइनेछ ।
- सहकारी र वित्तियक्षेत्र सम्बन्धी विभिन्न नियमहरू पारित गरिनेछ ।

२.सामाजिक विकास

शिक्षा

- सिमकोट गाँउपालिकाभित्र रहेका विद्यालयहरूको शैक्षिक गुणस्तर सुधार गर्न भौतिक तथा प्राविधिक सुविधाको विस्तार गरिनेछ ।
- गाँउपालिकाका गरिब छात्राछात्रहरूलाई प्राविधिक तथा उच्च शिक्षाका लागि उचित छात्रवृत्तिका लागि पहल गरिनेछ ।
- गाँउपालिकाभित्र रहेका विद्यालयहरूमा १००% भर्नादर पुर्याउन विभिन्न कार्यक्रमहरू संचालन गरिनेछ ।
- विद्यार्थी शिक्षक अनुपात हेरी विभिन्न कानुनहरूको व्यवस्था गरी आन्तरिक स्रोतबाट अनुदान दिने व्यवस्था मिलाइनेछ ।

स्वास्थ्य

- सबैलाई स्वास्थ्य कार्यक्रमलाई विशेष प्राथमिकतामा राखिनेछ । गाँउपालिकाभित्र रहेका आयुर्वेदालय ,स्वास्थ्य चौकी वा उपस्वास्थ्य चौकीहरू सुचारु रूपले संचालन गर्न व्यवस्थापनका सम्पूर्ण पक्षहरूमा विशेष ध्यान दिइनेछ ।
- स्वास्थ्य सम्बन्धी देखिने विभिन्न प्रकोप नियन्त्रणको लागि प्रकोप व्यवस्थापन कोष खडा गरिनेछ ।
- संघ र प्रदेशका उदेश्यहरूसँग तालमेल गर्दै स्थानिय आवश्यकतामा आधारित स्वास्थ्य सेवा सुदृढिकरण गर्न विभिन्न कानुनहरू तथा कार्यक्रमहरू निर्माण गरी अस्पताल र स्वास्थ्य चौकीहरूमा आवश्यक जनशक्ति लगायतमा व्यवस्थापन गरिनेछ ।

खानेपानी तथा सरसफाई

- सफा खानेपानी तथा पुर्ण सरसफाईका लागि विशेष ध्यान दिइनेछ ।
- सिसा र प्लास्टिक रहित गाँउपालिका निर्माणका लागि विभिन्न कार्यक्रमहरू संचालन गरिनेछ ।
- सफा र स्वच्छ सिमकोट गाँउपालिका निर्माणको लागि यहाँवाट निस्कने फोहरमैलाहरूको उचित व्यवस्थापन गर्नुपर्ने हुँदा उपयुक्त डम्पिङ साईट तथा ल्याण्डफिल्ड साईडको निर्माण तथा व्यवस्थित संचालनमा विशेष जोड दिइनेछ ।

सस्कृति प्रवर्द्धन

- भाषा साहित्य कला र सस्कृति संरक्षण र सम्बर्द्धनमा विशेष ध्यान दिइनेछ । यससँग सम्बन्धित विभिन्न कार्यक्रमहरू संचालन गरिनेछ ।
- गाँउपालिकामा रहेका गुम्बा मठ मन्दिरहरूको पहिचान संरक्षण एवं सम्बर्द्धनका लागि जोड दिइनेछ ।

लैङ्गिक समानता एवं समाजिक समावेशीकरण

- महिला बालबालिका दलित तथा उत्पिडित जनजाती विपन्न सिमान्तकृत अपाङ्ग एवं पछाडी परेका बर्गलाई लक्षित कार्यक्रमहरू उनिहरूबाटै संचालन गर्न उत्प्रेरित गरिनेछ । राष्ट्रिय मुलप्रवाहीकरणको नीति अवलम्बन गरिनेछ ।
- मानव वेचविखन, घरेलु हिंसा, बालश्रम छुवाछुत तथा सामाजिक कुरितीको रुपमा रहेका प्रथाहरूको सबै पक्षहरूको सहयोगमा न्युनिकरणको प्रयास खोजिनेछ ।
- महिला, बालबालिका, दलित, अपाङ्ग, जेष्ठ नागरिक, असहाय र एकल महिलाहरूको सामाजिक सुरक्षा र मानव अधिकार सम्बन्धी सचेतना कार्यक्रम संचालनमा सामाजिक संघ संस्थाहरूलाई परिचालन गरिनेछ । साथै संचालन भैसकेका कार्यक्रमहरूलाई पनि निरन्तरता दिइनेछ ।
- खेलकुद विकासको लागि खेलकुद सम्बन्धी विभिन्न कार्यक्रमहरू संचालन गरि खेलकुद विकासमा विशेष ध्यान दिइनेछ ।

३.पूर्वाधार विकास

सडक तथा पुल

- सिमकोट गाँउपालिकाको केन्द्रदेखि सबै वडाहरुसम्म मोटरबाटो निर्माणलाई उच्च प्राथमिकताका साथ अगाडी बढाइने छ । साथै यस गाँउपालिका तथा समग्र हुम्ला जिल्लाको उत्तर र दक्षिण दुवै भागबाट सडक विस्तार/ निर्माण कार्यलाई जोड दिन पहल गरिने छ ।
- सिमकोट गाँउपालिकाभित्रका मुख्य सडक तथा बाटोहरु ७ सात मिटर र सहायक बाटोहरु ४ चार मिटर चौडा गरि व्यवस्थित र खुला बस्ती विकासमा जोड दिइनेछ ।
- गाँउपालिका भित्र आवश्यक ठाँउहरुमा साना पक्की पुल तथा झलुङगे पुल निर्माणमा विशेष ध्यान दिइनेछ । साथै ठुला तथा मोटेरे पक्की पुल निर्माणका लागि सम्बन्धित निकायहरुसँग पहल गरिनेछ ।
- गोडेटो र घोडेटो बाटो निर्माण विस्तार तथा सुधारमा ध्यान दिइनेछ ।

सिंचाई

- परम्परागत तथा आधुनिक सिंचाई योजनाहरु (थोपा स्प्रिङकल लिफ्ट आदि)लाई विशेष प्राथमिकतामा राखिनेछ र गाँउपालिका भित्रका सबै कृषि जमिनहरुमा सिंचाई हुने व्यवस्था मिलाईनेछ ।

भवन तथा सहरी विकास

- वडा कार्यालयहरु, विद्यालयहरु, स्वास्थ्य चौकीहरु विद्यालयहरुका भवन निर्माण गराउन आवश्यकता अनुसार उच्च प्राथमिकता दिइनेछ ।
- संभाव्य स्थानमा एकिकृत बस्ती विकासको कार्यक्रम संचालन गर्न पहल गरिनेछ ।
- भवन निर्माण तथा सहरी विकास मापदण्डलाई कार्यान्वयनमा ल्याइनेछ ।
- सघन वस्ती सुधारको लागि वस्ती विस्तारको योजना अगाडी बढाइने छ ।
- सबै बस्तीहरुमा मुख्य बाटोहरु ७ सात मिटर र सहायक बाटोहरु ४ चार मिटर चौडा गर्ने कार्य अभियानकै रूपमा सञ्चालन गरिनेछ ।

उर्जा लघु तथा साना जलविद्युत (वैकल्पिक उर्जा समेत)

- गाँउपालिकाभिन्न वैकल्पिक उर्जा प्रयोगमा जोड दिइनेछ ।
- लघु जलविद्युत योजनाहरूको लागि विभिन्न सरोकारवालाहरूसँग साझेदारीमा जोड दिइनेछ । साथै ठुला तथा मझौला जलविद्युत आयोजनाहरू निर्माणका लागि पहल गरिनेछ ।

संचार

- व्यवस्थित टेलिफोन तथा इन्टरनेट सेवाका लागि सम्बन्धित निकायहरूलाई ध्यानाकर्षण गराइनेछ ।
- सुचना र सञ्चारमैत्री गाँउपालिका बनाइनेछ ।
- विकाससँग सञ्चार र सञ्चारसँगै विकासको अवधारणा आत्मसाथ गरिनेछ ।

४.वातावरण तथा विपद व्यवस्थापन

वन तथा भु-संरक्षण जलाधार संरक्षण वातावरण संरक्षण जलवायू परिवर्तन

- भुमि र वनक्षेत्रलाई संरक्षण र विकासका लागि वृक्षारोपणका तथा भु-संरक्षणका कार्यक्रमहरू/क्रियाकलापहरू संचालन गरिनेछ ।
- जडीबुटी संकलन तथा प्रशोधन व्यवस्थापनमा जोड दिइनेछ ।
- दुर्लभ पशुपंक्षि एवं वन्यजन्तुको समुदायमा आधारित संरक्षण प्रणाली अबलम्बन गरिनेछ ।
- जलवायू परिवर्तन अनुकूलनका कार्यक्रमहरू संचालन गरिनेछ ।
- हरियो सिमकोट गाँउपालिका भन्ने अवधारणा लागु गर्न विशेष जोड दिइनेछ ।
- पानीका मुहान तथा कुलकुलेसाहरू संरक्षण तथा व्यवस्थित गरिनेछ । कटान भएका क्षेत्र संरक्षण गर्ने कार्यलाई उच्च प्राथमिता दिइनेछ ।
- वातावरण संरक्षण र विपद व्यवस्थापनका लागि विभिन्न निकाय, संघ, संस्था, एनजिओ र आइएनजिओहरू सँग समन्वय र सहकार्य गरी अगाडी बढिनेछ ।

फोहरमैला व्यवस्थापन SANITARY LAND FILL SITES

- फोहरमैला व्यवस्थापनका लागि फोहरमैला उत्पादनमा कमि गर्ने, पुन प्रयोग गर्ने तथा प्रशोधन (REDUCE, REUSE, RECYCLE) नीति अबलम्बन गरिनेछ ।

- गाँउपालिकाभिन्न उचित land fill sites तथा dumping sites को स्थान पहिचान तथा व्यवस्थापन गरिनेछ ।

जल उत्पन्न प्रकोप नियन्त्रण विपद व्यवस्थापन वारुण यन्त्र संचालन

- गाँउपालिकामा एक प्रकोप व्यवस्थापन कोष निर्माण गरिनेछ । साथै विपद व्यवस्थापन सम्बन्धि विभिन्न निकायहरूसँग उचित समन्वय गरिनेछ ।

५.संस्थागत विकास तथा सेवा प्रवाह

मानव संसाधन तथा संस्थागत क्षमता विकास

- गाँउपालिकाको समग्र विकासका लागि विभिन्न तालिम गोष्ठी भ्रमण अध्ययन अनुसन्धान जस्ता कार्यहरूमा जोड दिइनेछ ।
- सेवा प्रवाहलाई छिटो छरितो र प्रभावकारी बनाउन र कर्मचारीहरूको मनोबललाई उच्च राखी श्रमलाई सम्मान गर्न कार्यालय समय भन्दा बढी समय काम गर्नुपर्ने कर्मचारीहरूको लागि प्रोत्साहन भत्ता एव पुरस्कारको व्यवस्था गरिनेछ ।
- गाँउपालिकाको लागि आवश्यक प्राविधिक लगायतका अन्य कर्मचारीहरू नियमानुसार भर्ना गरी सेवा प्रवाहलाई छिटो छरितो र प्रभावकारी बनाइनेछ । अप्राविधिक कर्मचारीहरूको आपूर्ति नभएको पद र वडाहरूमा कर्मचारी पदपूर्ति नहुन्जेल सम्मको लागि प्रशासन सहायकहरूलाई निरन्तरता गरी सेवा प्रवाहलाई बलियो बनाइनेछ ।
- स्थानिय सीप श्रोत साधन र क्षमताको अधिकतमा उपयोग गर्न विभिन्न सरोकारवाला संघ संस्थाहरूसँग साझेदारीमा विशेष जोड दिइनेछ ।

संस्थागत पूर्वाधार नागरिक वडापत्र तथा टोकन प्रणाली

- गाँउपालिकाभिन्न अपाङ्ग, असहाय, वालमैत्री र लैङ्गिकमैत्री पूर्वाधारहरूको निर्माण तथा मर्मत सुधार गरिनेछ । साथै तिनिहरूको लागि सेवाप्रवाहमा विशेष सहूलियत दिइनेछ ।
- स्पष्ट र उपयोगी इलोकट्रोनिक/कम्प्युटराइज नागरिक वडापत्रको प्रयोगमा जोड दिइनेछ ।

सेवा प्रवाहका मापदण्ड निर्धारण

- न्यूनतम शर्त तथा कार्यसम्पादन मुल्याडकन(MCPM) निर्देशिकाको पालना गरिनेछ ।
- विकासका कार्यक्रमहरूमा सार्वजनिक निजी साझेदारी PPP को नीति अबलम्बन गरिनेछ ।

सेवा प्रवाहमा विद्युतीय सुचना प्रविधीको प्रयोग

- सेवा प्रवाहका सम्पूर्ण कार्यहरू कम्प्यूटर र इन्टरनेट प्रणाली मार्फत गरिनेछ ।
- सेवा प्रदायक र सेवाग्राहीहरू प्रविधिमैत्री बनाउन विभिन्न तालिम तथा संचारका कार्यक्रमहरू संचालन गरिनेछ ।

६.वित्तिय व्यवस्थापन र सुशासन

राजस्व परिचालन वित्तिय अनुशासन र वित्तिय जोखिम न्युनिकरण

- संचित कोषबाट हुने तलबभत्ता लगायत सबै सरकारी भुक्तानी सम्बन्धीत व्यक्ती तथा संस्थाको बैङ्क खाता मार्फत मात्रै गरिनेछ ।
- आर्थिक मितव्ययीतालाई जोड दिंदै सुशासन अभिवृद्धिमा जोड दिइनेछ ।
- विभिन्न करका क्षेत्रहरू पहिचान गरी नियमानुसार राजस्व संकलन गरिनेछ ।

लेखाङ्कन आन्तरिक लेखापरिक्षण तथा आन्तरिक नियन्त्रण प्रणाली सार्वजनिक सुनुवाई सामाजिक परिक्षण अन्तिम लेखा परिक्षण तथा बेरुजु फछ्छौट र सुचना तथा संचार व्यवस्थापन

- गाँउपालिकाको आर्थिक कारोबारहरूको प्रचलित कानुनअनुसार चुस्त दुरुस्त लेखाङ्कन गरिने छ । र नियमानुसार आ.ले.प र म.ले.प गरी वार्षिक क्रियाकलापहरू तथा आय व्यायको विवरण आर्थिक मसान्त सकिदा वित्तिकै यथासिघ्र सार्वजनिक सुनुवाई गरिने व्यवस्था मिलाईने छ ।
- बेरुजु र बेरुजु फछ्छौटको विषयमा अति सम्बेदनशिलता अपनाइने छ ।

माननीय सभाध्यक्ष ज्यू ,

६.अब म आ.व.२०७५/७६ को प्रस्तावित बजेट प्रस्तुत गर्ने अनुमती चाहान्छु ।
आगामी आ.व.२०७५/७६ को लागि सिमकोट गाँउपालिकाको लागि रु.३४ करोड
२२ लाख ११ हजार रुपैया विनियोजन गरेको छु । कुल विनियोजन मध्ये चालुतर्फ
रु २१ करोड ३६ लाख ६५ हजार ६२.४३% र पुँजीगत तर्फ १२ करोड ८५ लाख
४६ हजार ३७.५७% विनियोजन गरेको छु । नेपाल सरकारबाट शशर्त अनुदानबाट
प्राप्त रु १४ करोड ८८ लाख युनिसेफ लगायत एन जि ओ आइ एन जि ओ को
कार्यक्रम सहितको १ करोड ५० लाख बहुक्षेत्रिय पोषण योजनाको १३ लाख ६
हजार र ग्रामिण जलस्रोत व्यवस्थापन परियोजनाको ५ लाख ५० हजार रुपैया
चालुतर्फ राखिएको हुनाले चालु खर्चको अंश बढी देखिएको छ ।

७.खर्चहरू मध्ये आर्थिक विकास तर्फ रु २ करोड २ लाख २० हजार विनियोजन
गरेको छु ।

(ख)कृषि सेवा र पशु स्वास्थ्य सेवा सम्बन्धी कार्यहरूलाई प्रवर्द्धन गर्न एकमुष्ट रु १
करोड ३० लाख १४ हजार विनियोजन गरेको छु ।

जसबाट एक घर एक बगैँचा भन्ने नारालाई सार्थक पार्न यस बर्षनै १० हजार
स्याउका विरुवा वितरण गर्न आवश्यक बजेट विनियोजन गरेको छु ।

उत्पादित फलफुल तथा अन्नबालीहरूलाई बैज्ञानिक संरक्षण गरी प्रतिफल बढाउन एक
कोल्ड स्टोर निर्माणको लागि रु २५ लाख विनियोजन गरेको छु ।

संघिय र प्रदेश सरकारबाट शशर्त कार्यक्रमसँग तालमेल हुने गरी कृषि सेवा र पशु
स्वास्थ्य सम्बन्धी कार्यक्रमका लागि यथेष्ट बजेट विनियोजन गरेको छु ।

(ख)पर्यटन पर्वद्धन र प्रचार प्रसारका लागि ७२ लाख ०६ हजार विनियोजन गरेको छु
।

जसबाट बुराउसे गाँउदेखि दुधे दह लडे दह पञ्चमुखी हिमाल पर्यटन रोडको लागि रु
१२ लाख ५६ हजार ,रलिड तिर्थ रोड रु २३ लाख विनियोजन गरेको छु भने अन्य
गुम्बा र मन्दिर व्यवस्थापनका लागि आवश्यक बजेट व्यवस्था मिलाएको छु ।

८.खर्चहरू मध्य सामाजिक विकासमा रु २ करोड ४ लाख ६६ हजार विनियोजन
गरेको छु ।

(क) समग्र सिमकोट गाँउपालिकाभित्रको शैक्षिक संवेदनशिलतालाइ हल गर्न शिक्षाको लागि रु ६६ ला २० हजार विनियोजन गरेको छु । जसमा गुणस्तरीय शिक्षा, शैक्षिक बातावरण, विद्यार्थी शिक्षक र दरवन्दी अनुपातलाई मापदण्ड बनाइ शिक्षालयहरूलाई शैक्षिक अनुदान प्रदान गर्न आन्तरिक स्रोतबाट एकमुष्ट रु ६० लाख र अन्यमा आवश्यक बजेट विनियोजन गरेको छु ।

(ख) सिमकोट गाँउपालिकाको स्वास्थ्य अवस्था मजबुत बनाउन संघिय सरकार बाट प्राप्त शर्त बजेट सँग तालमेल गरी रु २८ लाख ९६ हजार विनियोजन गरेको छु । यसै बर्ष गाँउपालिका भित्रका सबै विद्यालयहरूमा प्राथमिक उपचार बक्सको व्यवस्थाका लागि बजेट विनियोजन गरेको छु । बालबालिकाहरूको उज्वल भविष्यका लागि उज्यालोमा जन्मिन पाउने अधिकारलाई सुनिश्चित गर्दै सबै बर्थिङ सेन्टरका लागि सोलार व्याकपको लागि बजेटको व्यवस्था गरेको छु ।

(ग) खानेपानी तथा सरसफाई संस्कृति प्रवर्द्धन र खेलकुद तथा मनोरञ्जन क्षेत्रमा आवश्यक बजेट विनियोजन गरेको छु । गरिब दलित बालबालिका महिला तथा एकल महिलालाई सम्बोधन गर्न लैङ्गिक समानता तथा सामाजिक समावेशिकरण शिर्षकमा एकमुष्ट रु ५७ लाख विनियोजन गरेको छु ।

९. खर्चहरूमध्ये पूर्वाधार विकास तर्फ रु ५ करोड ८ लाख ७० हजार विनियोजन गरेको छु । जसबाट गाँउपालिका केन्द्रबाट सबै वडालाई यसै वर्ष सडक सञ्जालमा जोड्न बरगाँउ ठेहे हुदै दोझाम सम्मको मोटरबाटोका लागि रु ९३ लाख र डाँडाफया धारापोरी हुदै नाम्खा गाँउपालिका सम्म मोटरबाटोका लागि रु ९० लाख विनियोजन गरेको छु । सिमकोट बजार क्षेत्रलाई सफा सुन्दर र व्यवस्थित बनाउन मोटर बाटो चौडा ढल निर्माण तथा वजार व्यवस्थापनका लागि रु १ करोड २४ लाख र रिडरोडका लागि रु २५ लाख विनियोजन गरेको छु ।

अन्य गोरेटो बाटो घोडेटो बाटो काठे पुल निर्माण सिँचाइ भवन तथा सहरी विकास र जल विद्युतका लागि यथेष्ट बजेट व्यवस्था गरेको छु ।

१०. खर्चहरूमध्ये बातावरण तथा विपद व्यवस्थापन तर्फ रु १ करोड ३२ लाख ८० हजार विनियोजन गरेको छु । जसबाट बन तथा भु संरक्षणको लागि रु ४६ लाख ५० हजार वातावरण संरक्षणको क्षेत्रमा रु ४१ लाख ३० हजार फोहरमैला तथा ढल

निर्माणमा ३५ लाख र विपद व्यवस्थापन तथा आकस्मिक कोषको रु १० लाख विनियोजन गरिएको छ ।

११. संस्थागत विकास सेवा प्रवाह र सुशासन विकास तर्फ रु २ करोड ३७ लाख १० हजार विनियोजन गरिएको छ । जसमा बजार क्षेत्रमा सिसिटीभी जडान, संस्थागत सुधारका लागि फर्नीचर तथा इन्जिनियरीड समानहरु, सवारी साधन, सुरक्षा सामाग्रीहरु, विभिन्न सर्भे डिजाइन र संभाव्यता अध्ययनहरु र समपुरक कोष (म्याचिड फण्ड)का लागि आवश्यक बजेट विनियोजन गरिएको छ । तत क्षेत्रमा छुट्याइएको बजेट पारदर्शी हिसावले कार्यक्रम बनाई खर्च गर्ने ब्यवस्था मिलाईनेछु ।

१२.नेपाल जलवायु परिवर्तन सहयोग कार्यक्रम अन्तर्गत जलवायु समानुकुलन विकास योजनामा शशर्त बजेटमा प्राप्त रु १ करोड बाट चाङ्गा ठाडा खोला नदी नियन्त्रण सिमकोट-२ मा रु १२ लाख , फुरिक फिमुल्छर कुल्धोक चौतर्को वृक्षारोपण घेरवार तथा संरक्षण सिमकोट-३ मा रु २० लाख, कुलेटा देखि नाउला सम्म भु-संरक्षण सिमकोट-५ रु १४ लाख पिपल नाउलादेखि सनभ्याली होटल हुदै तिनधारासम्म सडक स्तरोन्नती सहित ग्याविन पर्खाल तथा ढल निर्माण सिमकोट-६मा रु २०लाख तिवुक सिँचाइ सिमकोट-७मा रु १० लाख र याङ्गु सिँचाइ सिमकोट-८ मा रु २४ लाख विनियोजन गरेको छु ।

१३.चालु खर्च शिर्षकबाट, शशर्त बजेटबाट सम्बोधन हुन नसकी सेवा प्रवाहलाई गम्भिर असर पर्ने बर्थिड सेन्टरहरु र अस्पतालका लागि जनशक्ति व्यवस्थापन र गाँउपालिका र वडाहरुमा कर्मचारीको अभावमा सेवा प्रवाहमा पर्न जाने असरलाई मध्य नजर गरी सेवा करार गर्न आवश्यक बजेट विनियोजन गरेको छु ।

१४. चालु शिर्षकबाट कर्मचारी र पदाधिकारीहरुलाई नमुना शहर तथा नमुना स्थानिय तह भ्रमण कार्यक्रम, अन्तरजिल्ला अगुवा कृषक भ्रमण कार्यक्रम र अन्य भ्रमण कार्यक्रमको लागि आवश्यक बजेट विनियोजन गरेको छु ।

१५. कुल बजेट गाँउपालिकाले खर्च गर्ने गरी समानीकरण राजस्व वाँडफाड जनश्रमदान आन्तरिक राजस्व र अगाडीको आ.ब.मा बचेको रकम चालु प्रशासनिक खर्च र पुर्जीगत निर्माणमा विनियोजन गरेको छु । शशर्त अनुदानमा संघिय सरकारबाट प्राप्त बजेट युनिसेफ लगायत एन जि ओ आइएन जिओ हरुबाट प्राप्त

बजेटहरू प्राप्त निर्देशिका तथा कार्यक्रमहरूको आधारमा विनियोजन गरेको छु । गाँउपालिकामा प्राप्त हुन आउने विभिन्न विषयगत तथा साझेदारहरू बाट प्राप्त बजेट प्राप्त कार्यक्रमकै आधारमा खर्च गर्ने व्यवस्था मिलाउनेछु । सभा पश्चाल साझेदार गर्न चाहने संस्था र कार्यक्रमसँग परिस्थिति हेरी आवश्यकता देखिएमा समन्वय गरि सञ्चालन गर्ने व्यवस्था मिलाउने छु ।

१६. आगामी आर्थिक वर्षको लागि खर्च व्यहोर्ने स्रोत मध्ये आन्तरिक राजस्वबाट रु १ करोड १ लाख १८ हजार, संघिय र प्रदेश सरकारबाट आउने वित्तिय समानीकरण अनुदान ९ करोड २ लाख १६ हजार, संघिय र प्रदेश सरकारबाट आउने शशर्त अनुदानबाट रु १४ करोड ८८ लाख संघिय र प्रदेश सरकारबाट राजस्व वाँडफाँडमा आउने रु ५ करोड ५७ लाख २१ हजार , आ.व. २०७४/७५मा बचत हुने रु १ करोड ५५ लाख र युनिसेफ, ग्रामिण जलस्रोत व्यवस्थापन परियोजना, बहुक्षेत्रिय पोषण योजना, लगायत एनजिओ आइएनजिओबाट प्राप्त हुने रु १ करोड ६८ लाख ५६ हजार र जनश्रमदानबाट रु ५० लाख हुनेछ ।

१७. अन्त्यमा यस बजेट तर्जुमामा सहयोग गर्नुहुने अध्यक्षज्यू वडाध्यक्ष ज्यूहरू लगायत वडासमितीहरू राजस्व र बजेट सम्बन्धीका विभिन्न समितीहरू बुद्धिजिविज्यूहरू विभिन्न राजनैतिक दलका साथीहरू, नागरिक समाज, पत्रकार , प्रमुख प्रशासकिय अधिकृत लगायतका सम्पूर्ण राष्ट्रसेवक कर्मचारी, सम्पूर्ण सिमकोट वासी जनता र देश विदेशमा रहनुहुने दाजुभाईहरू तथा दिदिबैनीहरूलाई हार्दिक धन्यवाद ज्ञापन गर्दछु ।

यस सिमकोट गाँउपालिकाको विकास र समृद्धिमा निरन्तर सद्भाव र सहयोग पुर्याउनुहुने सिमकोट गाँउपालिकाका न्यायप्रेमी जनताहरू, कर प्रदायकहरू, सिमकोट गाँउपालिकाको हित र समुन्नतीका लागि कार्यरत सबै विकासका साझेदार सरकारी गैरसरकारी तथा सामुदायिक संस्थाहरू र संचारमाध्यमहरूप्रति हार्दिक आभार व्यक्त गर्दै प्रस्तुत नीति तथा कार्यक्रम सहित बजेटको सफल कार्यान्वयनमा सबैको खुला सहयोगको अपेक्षा गरेको छु ।

समस्याहरु धेरै आउन सक्छन सबै समस्याहरु एकैपटक समाधान गर्नपनि नसकिएला तर बर्तमान बस्तुगत यथार्थ धरातलमा उभिएर चुनौतीहरुको समाधान गर्न हामी सिमकोट वासी कटिबद्ध प्रतिवद्ध र एकताबद्ध भयौं भने अबश्यपनि सिमकोट गाँउपालिकाको उज्ज्वल भविष्य निर्माण गर्न सकिन्छ । आशावादी बनौं ।

धन्यवाद ।